


၁။ စစ်ကိုင်းတိုင်းဒေသကြီးမှာ စည်ပင်သာယာရေးကော်မတီ အဆင့်ဆင့် ဘယ်လိုရှိပါသလဲ?

စစ်ကိုင်းတိုင်းဒေသကြီးအတွင်းမှာ စည်ပင်သာယာရေးကော်မတီလို့ ပြောပါက မဖြစ်မနေဖွဲ့စည်းရမယ့် ကော်မတီများမှာ တိုင်းဒေသကြီး စည်ပင်သာယာရေးကော်မတီ နဲ့ မြို့နယ်စည်ပင်သာယာရေးကော်မတီတွေပဲ ဖြစ်ပါတယ်။ မြို့နယ်အဆင့်တွေသည် လက်ရှိ စည်ပင်သာယာရေးစနစ်အတွက် အခြေခံယူနစ်များလို့လည်း ဆိုနိုင်ပါတယ်။ ဒါ့အပြင် လိုအပ်လို့ဖွဲ့စည်းနိုင်တဲ့ကော်မတီတွေကတော့ မြို့စည်ပင်သာယာရေးကော်မတီ (ဒါမှမဟုတ်) မြို့အသွင်ဖွံ့ဖြိုးတဲ့ ကျေးရွာ စည်ပင်သာယာရေးကော်မတီတွေ ဖြစ်ပါတယ်။ လိုအပ်ပါက ရပ်ကွက်/ကျေးရွာအုပ်စု စည်ပင်သာယာရေးအထောက်အကူပြုအဖွဲ့များကိုလည်း ဖွဲ့စည်းနိုင်ပါတယ်။

အကြမ်းအားဖြင့်ကြည့်ပါက အောက်ပုံပါအတိုင်း စည်ပင်သာယာရေးကော်မတီအဆင့်ဆင့်ကို တွေ့မြင်နိုင်ပါတယ်။



(စည်ပင်သာယာရေးကော်မတီအဆင့်ဆင့်ကို ပြထားပြီး

- အနက်ရောင်က မဖြစ်မနေဖွဲ့စည်းရမယ့် ကော်မတီတွေ ဖြစ်ပြီးတော့
- မီးခိုးရောင်မှာ လိုအပ်ပါက ဖွဲ့စည်းနိုင်တဲ့ ကော်မတီ/အထောက်အကူပြု အဖွဲ့တွေ ဖြစ်ပါတယ်။)

ရပ်ကွက်/ကျေးရွာအုပ်စု စည်ပင်သာယာရေးအထောက်အကူပြုအဖွဲ့တွေ ဖွဲ့စည်းခြင်းဟာ ၂၀၁၈ခုနှစ် စစ်ကိုင်းတိုင်းဒေသကြီး စည်ပင်သာယာရေးဥပဒေမှာမှ ထည့်သွင်းပါဝင်လာတဲ့ အချက်ဖြစ်ပါတယ်။ မြန်မာနိုင်ငံရဲ့ အုပ်ချုပ်စီမံရေးစနစ်မှာ ရပ်ကွက်/ကျေးရွာအုပ်စုအဆင့်ထိရောက်တဲ့ ဖွဲ့စည်းပုံမှာ အထွေထွေအုပ်ချုပ်ရေးဦးစီးဌာနမှာသာရှိခဲ့ပြီး ယခုမူ ဒီအုပ်ချုပ်ရေးကျောရိုးကို အခြေပြုကာ စည်ပင်သာယာရေးလုပ်ငန်းတွေကိုလည်း ပြည်သူနဲ့အနီးဆုံးဖြစ်တဲ့ ရပ်ကွက်/ကျေးရွာအုပ်စုအထိ တိုးချဲ့လာတာကို တွေ့ရမှာ ဖြစ်ပါတယ်။ တိုင်းဒေသကြီး အစိုးရမှ အောက်ခြေရပ်ကွက်/ ကျေးရွာအုပ်စုအထိ စည်ပင်သာယာရေးဆိုင်ရာ စီမံခန့်ခွဲမှုတွေကို စနစ်တကျဖြန့်ကျက်နိုင်မှာ ဖြစ်ပါတယ်။ စည်ပင်သာယာရေး ဝန်ဆောင်မှုတွေ၊ လုပ်ငန်းဆောင်ရွက်မှုတွေကို ပိုမိုစနစ်ကျနစွာ ထိန်းကျောင်းဆောင်ရွက်နိုင်မှာလည်း

ဖြစ်ပါတယ်။ မြို့နယ်များမှာ စည်ပင်သာယာရေး နှစ်စဉ် ဘတ်ဂျက်ရေးဆွဲရာမှာလည်း ရပ်ကွက်အလိုက် သဘောထားအမြင်တွေကို ပိုမိုပါဝင်စေနိုင်မှာလည်း ဖြစ်ပါတယ်။

